

கத்தோலிக்கர் வணக்கம் செலுத்தும் அன்னை மரியாவை போன்ற ஒரு பெண் இதுவரை இவ்வுலகில் பிறந்ததுமில்லை பிறக்கப்போவதுமில்லை. மரியன்னைக்குரிய செபங்கள், நூல்கள், பக்திபாடல்கள், திருச்சொருபங்கள் படங்கள், அழைக்கப்படும் பெயர்கள், முக்கியமான யாத்திரைத் தலங்கள், ஆலயங்கள் என்பன இதற்கு சான்றுபகர்கின்றன. கத்தோலிக்கரின் திருவழிப்பாட்டிலும் பக்தி முயற்சிகளிலும் அன்னை மரியாவுக்கு மிக முக்கிய இடம் வழங்கப்பட்டிருப்பதை இது குறித்துக் காட்டுகின்றது.

முதல் நூற்றாண்டில் உரோமைப் பேரரசனால் கிறிஸ்தவர்கள் கொலை செய்யப்பட்டனர். இதனால் தூய திருச்சபை இக்காலத்தில் மறைசாட்சிகள் மட்டில் தனது கவனத்தைச் செலுத்தியது. இப்பின்னணியிலும் கூட அன்னை மரியா மட்டில் விசேட கவனம் செலுத்தப்பட்டுள்ளது, என்பதற்கு மூன்றாம் நூற்றாண்டில் இருந்து மனனம் செய்து பயன்படுத்தப்பட்டு வந்த “சருவேசுரனுடைய பரிசுத்தமாதாவே என்னும் செபம் சிறந்த சான்றாகும்.”

மரியாவின் செபம்

இறைவனின் பரிசுத்த மாதாவே! இதோ உம்முடைய அடைக்கலமாக ஓடி வந்தோம். நாங்கள் எங்கள் அவசரங்களில் வேண்டிக் கொள்வதற்கு தாயே நீர் பாராமுகமாய் இராதேயும் ஆசீர்வதிக்கப்பட்டவருமாய் மோட்ச மகிமையுடையவருமான நித்திய கன்னிகையே சகல விதமான ஆபத்துக்களிலிருந்தும் எம்மைக் காத்துக்கொள்ளும்.

மரியன்னை பக்தி முயற்சிக்கான பின்னணி

மரியா எலிசபெத்திடம் எல்லாத் தலைமுறைகளும் என்னைப் “பேறுபெற்றவர் என்பர்” என கூறினார். இது மரியன்னை பக்திக்கு மிகப் பொருத்தமாக உள்ளது மரியன்னை பக்தியானது அவருக்கு ஆராதனை செலுத்துவதைவிட அவருக்கு வணக்கம் செலுத்துவதையே குறிக்கின்றது. ஆராதனை தந்தை, மகன், தூய ஆவி ஆகிய மூவொரு கிறிஸ்துவ இறைவனுக்கு மட்டுமே உரித்தானது.

(1 திமொ 2:5-6)

(கத்தோலிக் திருச்சபையின் மறைநூல் 971)

மரியன்னைக்கு நாம் வணக்கம் செல்லுவதற்கான காரணங்கள்.

1. அன்னை மரியாள் இறைவனின் தாய்
2. சென்ம பாவமில்லாமல் உற்பவித்தமை
3. தாய்மை நிலையை அடைந்தாலும் பிரசவத்தின் முன்னும் பின்னும் கன்னிமையை பாதுகாத்தமை.
4. இறையருள் மிகப் பெற்றமை.
5. அனைத்து பாவங்களிலிருந்தும் விடுவிக்கப்பட்டமை.
6. ஆன்ம, உடலோடு விண்ணகத்திற்கு எடுத்துக் கொள்ளப்பட்டமை.

மரியாவின் அமலோற்பவம்

மரியன்னை தாயின் கருவில் உருவாகியது முதல் விசேட இறையருளினால் சென்மபாவத்திலிருந்து விடுவிக்கப்பட்டாள். திருத்தந்தை 9வது பியூஸ்(பயஸ்) இது பற்றி பின்வருமாறு கூறிகின்றார்.

எல்லாம் வல்ல இறைவனது தனித்துவமான அருளாலும் சலுகையாலும், மனுக்குல மீட்பர் இயேசுக்கிறிஸ்துவின் பேறுபலன்களை முன்னிட்டும் தூய கன்னி மரியா கருவாக உருவான போதே சென்ம பாவ தோஷத்திலிருந்து பாதுகாக்கப்பட்டார்.

(கத்தோலிக்க திருச்சபையின் மறைநூல் 491)

இக் கூற்றுபடி அன்னை மரியா இறை மகனின் தாயாக விசேட விதமாக தேர்ந் தெடுக்கப்பட்டதால், இறையருளால் கருவாக உருவான போதே சென்ம பாவத்தில் இருந்து பாதுகாக்கப்பட்டார். மரியன்னை சென்ம பாவத்திலிருந்து பாதுகாக்கப் பட்டது போல நாமும் திருமுழுக்கினால் சென்ம பாவத்திலிருந்து விடுதலைப் பெறுகிறோம். சென்ம பாவத்திலிருந்து பாதுகாக்கப்பெற்ற மரியா எல்லா கன்ம பாவங்களிலிருந்தும் விலகியிருந்தாள். அதேபோல் திருமுழுக்குப் பெற்ற நாமும் எல்லா பாவங்களிலிருந்தும் விலகி நல்வாழ்வு வாழ வேண்டும்.

மரியன்னையின் விண்ணேற்பு

படம் 23.1 மரியன்னையின் விண்ணேற்பு

மரியன்னையின் விண்ணேற்பு

விண்ணேற்றம் என்பது தனது சொந்த வல்லமையினால் விண்ணகம் செல்வதாகும். இயேசு கிறிஸ்து ஒருவரால் மட்டுமே இவ்வாறு விண்ணகம் செல்ல முடிந்தது. “விண்ணகத்திலிருந்து இறங்கி வந்துள்ள மானிட மகனைத் தவிர வேறு எவரும் விண்ணகத்திற்கு ஏறிச் சென்றதில்லை” (யோவான் 3:13). விண்ணேற்பு என்பது ஒருவர் இன்னொருவரால் விண்ணகத்திற்கு எடுத்துக்கொள்ளப்படுவதாகும். மரியன்னை விண்ணேற்றம் அடையவில்லை மாறாக விண்ணகத்திற்கு எடுத்துக்கொள்ளப்பட்டார். இதைப்பற்றி கத்தோலிக்க திருச்சபை மறைக் கல்வி நூல் பின்வருமாறு கற்பிக்கின்றது.

அனைத்து சென்ம பாவ தோஷத்திலிருந்து பாதுகாக்கப்பட்ட அமல உற்பவியான கன்னிமரியா தமது இவ்வுலக வாழ்வின் முடிவில் தம் ஆன்ம, உடலோடும் விண்ணக மகிமைக்கு எடுத்துக் கொள்ளப்பட்டு அனைத்திற்கும் அரசியாக ஆண்டவரால் ஏற்படுத்தப்பட்டார். இதனால் பாவத்தையும் மரணத்தையும் வென்றவருமான தமது மகனின் சாயலுக்கு ஒத்தவரானார். தூய கன்னிமரியாவின் விண்ணேற்பானது தமது மகனின் உயிர்ப்பில் பங்கு பெறுதலும் ஏனைய கிறிஸ்தவர்களது உயிர்ப்புக்கு முன்னடையாளமுமாகும்.

கத்தோலிக்க திருச்சபையின் மறைக்கல்வி நூல் 966

மரியன்னையின் இவ்வுலக வாழ்வின் இறுதியில் இறைவன் அவரை ஆன்ம, உடலோடு விண்ணகத்திற்கு எடுத்துக்கொண்டார். கிறிஸ்துவை மரணத்திலிருந்து உயிர்ப்பித்ததன் மூலம் இறைவன் அனைவருக்கும் வாக்களித்த உயிர்ப்பில் அன்னை மரியாவையும் பங்குபெறச் செய்தார். இதன்படி கன்னிமரியாவின் விண்ணேற்பை நாம் விசுவசிக்கும், அறிக்கையிடும் போது எமது உயிர்ப்பையும் நித்திய வாழ்வையும் நாமும் விசுவாசித்து அறிக்கையிடுகின்றோம். கிறிஸ்து திருத்தூதருக்கு வழங்கிய வாக்குறுதியின் மூலம் இது தெளிவுபடுத்தப்படுகின்றது. இதனை கீழே காணலாம்.

நான் போய் உங்களுக்கு இடம் ஏற்பாடு செய்தபின் திரும்பி வந்து உங்களை என்னிடம் அழைத்துக் கொள்வேன்.

யோவான் 14:3

தாம் அன்பு செய்யும் அனைவரும் தம்முடன் இருக்க வேண்டும் என்று இயேசுவின் தீராத விருப்பமானது இயேசுவின் வேண்டல் செபத்தில் தெளிவாகிறது.

“தந்தையே.....அவர்களும் நான் இருக்கும் இடத்திலேயே என்னோடு இருக்க வேண்டுமே என விரும்புகிறேன்”

யோவான் 17:24

மரியன்னை பாவத்தை விலக்கி நல்வாழ்வு வாழ்ந்ததினால் விண்ணகத்திற்கு எடுத்துக் கொள்ளப்பட்டார். நாமும் இவ்வருளைப் பெறுவதற்கு பாவத்தை விலக்கி நல்வாழ்வு வாழ வேண்டும். அவ்வாறு வாழ்ந்தால் இயேசுகிறிஸ்துவின் இரண்டாம் வருகையின் போது மரியன்னை பெற்றுக்கொண்ட அதே அருளை நாமும் பெற்றுக் கொள்ள முடியும்.

மரியன்னை காட்சியளித்தல்.

மரியன்னை செபமாலை ஏந்தியவாறு பல தடவைகள் காட்சியளித்துள்ளார். இக் காட்சிகள் அனைத்தும் எமக்கு சில செய்திகளைத் தருகின்றன.

1. நாம் மிகவும் துன்பமான காலத்தில் வாழ்கிறோம் என்பதை இறைவன் அறிந்துள்ளார் என்பது.
2. இத் துன்பமான காலத்தில் மரியன்னை தனது அன்னைக்குரிய அன்பைவிசேட விதமாக எமக்குக் காட்டுகின்றார் என்பது

பாத்திமா நகரில் இறை அன்னை காட்சியளித்தல்

படம் 23.1 இறைஅன்னை பாத்திமா நகரில் காட்சியளித்தல்.

கி.பி 1917 வைகாசி மாதம் 13ஆம் திகதியிலிருந்து ஐப்பசிமாதம் 13ஆம் திகதி வரையான காலப்பகுதியில் பலமுறை போர்த்துக்கல் நாட்டிலுள்ள பாத்திமா நகரில் லூசியா, ஜசின்தா, பிரான்இஸ்கோ என்ற மூன்று சிறுவருக்கு தேவன்னை காட்சியளித்தார். கேதுறு மரத்தில் தோன்றிய ஒளிக்கதிர்கள் மத்தியில் செபமாலையைச் செபிக்குமாறு பணித்தார்.

லூர்து நகரில் இறைஅன்னை காட்சியளித்தல்.

படம் 23.1 இறைஅன்னை பாத்திமா நகரில் காட்சியளித்தல்.

கி.பி 1858 மாசி மாதம் 11ஆம் திகதி பிரான்சின் லூர்து நகரில் பெர்ணதேத் என்ற சிறுமிக்கு 18முறை காட்சியளித்து செபமாலைப் பக்தியின் மாண்பை வெளிப்படுத்தினார்.

இறை அன்னை வேளாங்கன்னி நகரில் காட்சியளித்தல்

படம் 23.4 இறை அன்னை வேளாங்கன்னி நகரில் காட்சியளித்தல்

16 ஆம் நூற்றாண்டில் இந்தியாவில் வேளாங்கன்னி எனும் நகரில் மரியன்னை பால் விற்பனை செய்யும் முடவனான ஒரு சிறுவனுக்கு ஒரு குளத்தினருகில் காட்சியளித்தார். அவள் தான் கையிலேந்தியுள்ள குழந்தைக்கு குடிக்க கொடுப்பதற்காக சிறுவனிடம் பால் கேட்டாள். சிறுவன் அவளின் வேண்டுகோளை நிறைவேற்றினான். பால் விற்பனை செய்யும் இடத்துக்குச் சென்று பால் குறைந்ததிற்கும் நேரம் தாமதமானத்திற்கும் மன்னிப்புக்கேட்டான். ஆனால் பாத்திரத்தில் பால் குறைந்திருக்கவில்லை. இதனால் பாலை விலைக்கு வாங்குபவர் சிறுவனுடன் குளத்தினருகே வந்தபோது அவள் அந்த இருவருக்கும் காட்சியளித்தாள். பின்பு வேளாங்கன்னி கிராமத்தில் அச்சிறுவனுக்கு மீண்டும் காட்சியளித்ததோடு முடவனான அச் சிறுவனுக்கு குணமளித்தாள்

சதா சகாய அன்னையின் நவநாள்

எங்களதும் பிறரதும் வாழ்க்கையின் இவ்வுலக மறுவுலக அன்றாட தேவைகளை பெற்றுக்கொள்வதற்கும் அதன் மூலம் இறையன்பை அனுபவிக்கவும் சதாசகாய அன்னையின் நவநாட்களுக்குப் பக்தியுடன் பங்குகொள்ள வேண்டும்.

செபமாலை

செபமாலை என்பதன் ஆங்கிலச் சொல் “றோசரி” என்பதாகும். இதன் லத்தீன் சொல் “றொசாரியும்” என்பதாகும். “றொசாரியும்” என்ற சொல்லின் அர்த்தம் றோசாமலர் பூங்கா அல்லது றோசா பூமாலை என்பதாகும். செபமாலை தியானம் இயேசு வினதும் மரின்னையினதும் வாழ்க்கை மறையுண்மைகளையும் முக்கிய நிகழ்ச்சிகளையும் நினைவு கூரும் செபமாகும். இது எமக்கு முக்கிய கருவியாக இருப்பதால்

இதை எம்முடன் வைத்துக் கொள்வதாலும் வாகனங்களில் தொங்க விடுவதாலும் இறக்கும் போது இறந்தவரின் கையில் அணிவிப்பதாலும் சிறந்த பாதுகாப்பைப் பெற்றுக்கொள்ள முடியும்.

மரியன்னை காட்சி கொடுத்த எல்லாச் சந்தர்ப்பங்களிலும் பாவிகள் மனந்திரும்ப வேண்டும் என்று செபமாலையைச் செபிக்குமாறு கேட்டுக் கொண்டார். முதலில் நாம் மனந்திரும்பவும், பிறர் மனந்திரும்பவும் அனு தினமும் செபமாலை செபிக்க வேண்டும்.

ஒவ்வொரு வருடமும் திருவழிப்பாட்டு ஆண்டில் மரியன்னையை மகிமைப்படுத்த பரிசுத்த திருச்சபை பலதிருவிழாக்களை கொண்டாடுகின்றது.

மரியன்னையின் விழாக்கள்

- ✦ தை 01 தூய மரியாள் இறைவனின் அன்னை
- ✦ மாசி 02 காணிக்கை அன்னையின் திருவிழா
- ✦ வைகாசி 31 எலிசபேத்தை மரியா சந்தித்த திருவிழா
- ✦ ஆவணி 15 மரியன்னையின் விண்யேற்பு திரு விழா
- ✦ புரட்டாதி 08 மரியாளின் பிறப்பு திருவிழா
- ✦ மார்கழி 08 மரியாவின் அமல உற்ப திருவழா

மரியாள் தூய திருச்சபையின் அன்னை

இயேசு சிலுவையடியில் தம் தாயை தான் அன்பு செய்த திருத்தூரிடம் ஒப்படைத்தார் (யோவாள் 19:25-27) இயேசுவின் விண்ணேற்றம் வரை திருத்தூதர் களுடனும் ஏனைய மக்களுடனும் கூட இருந்த மரியன்னை அதன் பின்பும் அவர்களை விட்டு பிரியாமல் அவர்களுடன் ஒரு மனதாய் இடைவிடாமல் செபத்தில் ஒன்றித்திருந்தார். (தி.ப 1:14) க.தி.ம 963 இல் மரியன்னை இயேசுவின் அன்னையும் பரிசுத்த திருச்சபையின் அன்னையும் என்பதை தெளிவுபடுத்துகின்றது. திருத்தந்தை வேது பவுலின் “மிஸ் டேறியும் பிடெயி” அல்லது “விசுவாசத்தின் மறைபொருள்” என்ற சுற்றுமடலும் மரியன்னை உலகில் வெவ்வேறு பகுதிகளில் காட்சி கொடுத்து கூறிய செய்திகளும், மற்றும் அன்றாட வாழ்க்கையில் நாம் அனுபவித்த அவரின் பரிந்துரைகளும், மரியன்னை பரிசுத்த திருச்சபையின் அன்னை என்பதை உறுதிப்படுத்துகின்றன. பற்பல இடங்களில் காட்சிகொடுக்கும் மரியன்னை தம் பரிந்துரைகள் மூலம் பரிசுத்த திருச்சபையின் அன்னையாக இன்று உள்ளார்.

செயற்பாடு

1. விண்ணேற்றம், விண்ணேற்பு என்பதன் வேறுபாடுகளை தெளிவுபடுத்துக.
2. மரியன்னையின் காட்சிகள் மூலம் உமக்கு கிடைக்கும் செய்திகள் இரண்டு எழுதுக.
3. மரியன்னை பக்தியின் இறையியல் பின்னணியை சுருக்கமாக விளக்குக.

வாழ்க்கைக்கு

மரியன்னையின் பரிந்துரையை வேண்டி ஒவ்வொரு நாளும் செபமாலையை செபிப்போம்.